


रेसुङ्गा नगरपालिका

आर्थिक वर्ष २०७५/७६ को
नीति तथा कार्यक्रम



रेसुङ्गा नगरपालिका
गुल्मी
५ नं. प्रदेश, नेपाल

आर्थिक विकासतर्फ

१. नगरपालिकाभित्र उत्पादन भएर बाहिर निकासी हुने सुन्तला, कफी, तरकारी, अदुवा, वेसार, दूध, कुखुरा, खसी लगायतका कृषि तथा पशुपंक्षीजन्य उत्पादनहरूको उपभोग, सङ्कलन, प्रशोधन तथा प्रवर्द्धनको लागि स्थापना गरिने लघु तथा साना उद्योगहरूलाई सहयोग गर्ने र यस किसिमका बस्तुहरू बाहिरबाट आयात गर्न निरुत्साहित गरिनेछ ।
२. नगरपालिका, जिल्ला समन्वय समिति र गुल्मी उद्योग वाणिज्य संघको संयुक्त प्रयासमा तम्घासमा तरकारी सङ्कलन केन्द्र स्थापना गरी कृषि तथा पशुजन्य वस्तुको विक्री वितरण गर्ने व्यवस्था मिलाइनेछ ।
३. आयमूलक कार्यक्रमलाई व्यावसायिक रूपमा प्राथमिकताकासाथ सञ्चालन गरिनेछ । यसका लागि गैसस तथा निजीक्षेत्र समेतको साभेदारीमा कृषि, पशु तथा जडीबुटीजन्य व्यवसायमा आधारित कार्यक्रमहरू सञ्चालन गरिनेछ ।
४. “एक उत्पादन एक पकेट क्षेत्र” कार्यक्रम सञ्चालन गर्न आवश्यक सहयोग उपलब्ध गराइनेछ । व्यावसायिक उत्पादनमूलक समूह तथा सहकारीहरूलाई विशेष प्रोत्साहन गरिनेछ ।
५. “जैविक खेती, हरियो तरकारी, एक घर एक कौशी/करेसावारी” कार्यक्रम प्रभावकारी रूपमा सञ्चालन गरिनेछ ।
६. कृषि विकास, पशु विकास, दूध उत्पादन तथा सहकारीको प्रवर्द्धन र विकासका लागि नवीनतम प्रविधिहरू हरेक वडासम्म पुऱ्याउन नगरपालिकामा भएका सहकारी तथा कृषक समूहहरूलाई संस्थागत विकास र व्यावसायिक तालिम प्रदान गर्न विभिन्न संघसंस्थासंग समन्वय गरी सहकार्यात्मक कार्यक्रमहरू सञ्चालन गरिनेछ ।
७. नगरपालिकाका विभिन्न सम्भाव्य स्थानहरूलाई कृषि तथा पशु उत्पादन केन्द्र तोकी क्रमशः नमुना कृषि फार्म र पशु फार्मको स्थापना र विकास गर्दै लगिने छ । कृषि तथा पशुपालन कार्यलाई एकीकृत रूपमा सञ्चालन गरी व्यावसायिकता तर्फ उन्मुख गर्न उत्प्रेरित गरिनेछ ।
८. जैविक विविधताको सम्बर्द्धन र सदुपयोग गर्दै जलवायु परिवर्तन अनुकूलन प्रविधिहरूको विकास गरी कृषिजन्य उत्पादनमा प्राङ्गारिक खेतीलाई प्रोत्साहन गरिने छ । रेसुङ्गा नगरपालिकालाई आगामी ४ वर्षभित्र प्राङ्गारिक नगरपालिकाको रूपमा विकास गर्दै लगिनेछ ।
९. यस नगरपालिकाका महत्वपूर्ण धार्मिक, ऐतिहासिक, पुरातात्विक, साँस्कृतिक, भाषिक, साहित्यिक प्राकृतिक स्थलको संरक्षण गरी आन्तरिक तथा बाह्य पर्यटन प्रवर्द्धनको

लागि आवश्यक पूर्वाधारको पहिचान, अध्ययन र अनुसन्धान गर्दै नगरपालिकाको पर्यटन गुरु योजना कार्यन्वयन गरिनेछ ।

१०. रेसुङ्गामा बहुउपयोगी सुविधा सम्पन्न धर्मशाला/भवन निर्माण कार्यलाई निरन्तरता दिइनेछ ।
११. यस नगरको गौरवको रूपमा रहेका रेसुङ्गा र अर्जुनको संरक्षण र विकासमा विशेष जोड दिइने छ ।
१२. स्थानीय कला, सीप र प्रविधिको संरक्षण गर्दै नगरपालिकाको पहिचान भल्किने वस्तुहरूको उत्पादन बृद्धि गर्न घरेलु तथा साना उद्योगहरूको प्रबर्द्धनमा जोड दिइनेछ ।
१३. युवा स्वरोजगार कार्यक्रमलाई व्यवस्थित र थप प्रभावकारी बनाउन विभिन्न कार्यक्रमहरू सञ्चालन गरिने छ ।
१४. घरेलु उत्पादनलाई बजारीकरण गर्न गुल्मी उद्योग वाणिज्य संघसँगको सहकार्यमा कोशेली घरलाई आवश्यक सहयोग गरिनेछ ।

सामाजिक विकास तर्फ

१. विकासको मूलधारमा समावेश हुन नसकेका दलित, जनजाति, महिला, एकल महिला, हिंसा पीडित, बालबालिका, अपाङ्ग, वृद्धवृद्धा, मुस्लिम, अल्पसंख्यक तथा पिछ्छडिएको समुदायलाई लक्षित गरी क्षमता अभिवृद्धि, तालिम, आयआर्जन र पूर्वाधार विकासका क्षेत्रमा खर्च गर्ने व्यवस्था मिलाइनेछ ।
२. पूर्ण सरसफाइ कार्यक्रमलाई न.पा. मा अभियानका रूपमा सञ्चालन गरिनेछ ।
३. नगरपालिका भित्रका सामुदायिक विद्यालयहरूलाई उनीहरूले गरेको कार्यसम्पादन सूचकको आधारमा नमूना विद्यालय छनौट गरी प्रोत्साहन गर्ने कार्यलाई अगाडि बढाइनेछ ।
४. रेसुङ्गा नगरभित्र सञ्चालित विद्यालयहरूको गुणस्तर बृद्धि गर्न र विद्यमान अवस्थाका आधारभूत तथा माध्यमिक विद्यालयमा प्राविधिक शिक्षा सञ्चालन गर्न सम्भाव्यता अध्ययन गरी सञ्चालन गर्नका लागि प्रोत्साहन गरिनेछ ।
५. नगरक्षेत्रभित्रका सम्पूर्ण विद्यालयहरूमा अंग्रेजी माध्यमबाट समेत पठनपाठनको व्यवस्थालाई प्रभावकारी बनाइनेछ ।
६. नगर क्षेत्रभित्रका विद्यालयहरूको गुणस्तर बृद्धि गर्न तालिमको व्यवस्था, प्रतिस्पर्धाको वातावरणको लागि पुरस्कारको व्यवस्था गरिने छ ।

७. सामुदायिक विद्यालयको समग्र व्यवस्थापनका लागि विशेष खालका कार्यक्रम सञ्चालन गरिने छ ।
८. रेसुङ्गा नगरपालिका क्षेत्रभित्र सञ्चालित गुल्मीको गौरव रेसुङ्गा बहुमुखी क्याम्पसको स्तरवृद्धि र शैक्षिक पूर्वाधार एवं सञ्चालन अनुदानमा सहयोग गरिनेछ ।
९. “सबैका लागि शिक्षा र सधैंका लागि शिक्षा” भन्ने नारालाई मूर्त रूप दिन विभिन्न कार्यक्रम सञ्चालन गरिने छ ।
१०. किरण पुस्तकालयलाई विद्युतीय पुस्तकालयको रूपमा विकास गर्न पहल गरिनेछ ।
११. खेलकुदको समुचित विकास गर्न नगरस्तरीय विभिन्न खेलकुद प्रतियोगिताहरूको आयोजना र पूर्वाधार तयार गरिनेछ ।
१२. यस नगरपालिका क्षेत्रभित्र रहेको चिदीचौर, उनायचौर, ठूलो थुम्का, पधेराचौर, चडखचौर लगायतको सम्भाव्यता अध्ययन गरी रंगशाला निर्माण गर्न पहल गरिनेछ । नगर क्षेत्रभित्र अन्य उपयुक्त स्थानमा खेलकुद मैदान निर्माण कार्यको थालनी गरिनेछ ।
१३. युवाहरूलाई लागुपदार्थको दुर्व्यसनीबाट वचाउन र नियन्त्रण गर्न जनचेतनामूलक कार्यक्रम सञ्चालन गरिने छ ।
१४. रेसुङ्गा नगरपालिका क्षेत्रभित्र रहेको तम्घास अस्पतालको सेवा विस्तार गरी सर्वसाधारणको सहज पहुँच पुग्ने गरी थप आवश्यक मेसिन, स्वास्थ्यकर्मी, औषधि आदिको व्यवस्थापनमा विशेष ध्यान दिइने छ ।
१५. यस नगर क्षेत्रभित्र रहेका स्वास्थ्य चौकीहरूको स्तर वृद्धि गरी क्रमशः चिकित्सक र ल्याव सहितको सेवा विस्तारमा पहल गरिनेछ ।
१६. स्वास्थ्य चौकीको सेवा पुग्न नसकेका स्थानमा आगामी ३ वर्ष भित्रमा शहरी स्वास्थ्य केन्द्र स्थापना गरी आधारभूत स्वास्थ्य सेवाको पहुँच पुऱ्याइनेछ ।
१७. आधारभूत स्वास्थ्य सेवाको उच्चतम उपभोग दर बढाउन समुदायमा स्वास्थ्य शिक्षा प्रवर्द्धन, जनचेतना जगाउने कार्यक्रमहरू सञ्चालन गरिने छ ।
१८. सम्पूर्ण नगरवासीहरूलाई स्वच्छ खानेपानी उपलब्ध गराउन मभेङ्ग लगायत वृहत खानेपानी योजना सञ्चालन गरिनेछ ।
१९. नगरस्थित सम्पूर्ण खानेपानीका मुहानहरूको पानीको शुद्धताको जाँच र मुहान संरक्षणको लागि आवश्यक पहल गरिनेछ ।
२०. समय-समयमा फैलिन सक्ने महामारी रोगको प्रकोप तथा विपद व्यवस्थापनको तत्काल सम्बोधन गर्नकालागि नगरस्तरीय तत्काल उद्धार समूह (रेपिड रेस्पान्स

टीम) खडा गरी आवश्यक पर्ने औषधि खरिद समेतको व्यवस्था मिलाई तयारी अवस्थामा राखिने छ ।

२१. सबै स्वास्थ्य संस्थाहरूबाट हरेक ३/३ महिनामा डीप स्टीकद्वारा मृगौला तथा मधुमेह रोगको प्रारम्भिक जाँचको व्यवस्थालाई सक्रियताका साथ लागु गरिने छ ।
२२. चौविसै घण्टे सुरक्षित प्रसुती केन्द्र सञ्चालनका लागि सम्बन्धित स्वास्थ्य संस्था र वडा समिति/व्यवस्थापन समितिसंग समन्वय गरी भौतिक तथा अन्य पूर्वाधारहरू निर्माणको लागि पहल गरिने छ । प्रकृया पूरा गरी प्रोत्साहन भत्ता र यातायात खर्च पाउन योग्य नगरपालिका भित्रका सुत्केरी महिलालाई नगरपालिकाको तर्फबाट पोषण खर्च वापत रु. १०००/- प्रदान गरिने छ । महिला स्वास्थ्य स्वयंसेविकाले नगरपालिका भित्रका एकजना गर्भवती महिलालाई समयमै स्वास्थ्य संस्थामा जचाउँन लागि दर्ता गराएमा नगरपालिकाको तर्फबाट रु. १००/- प्रोत्साहन स्वरूप प्रदान गरिने छ ।
२३. महिला स्वास्थ्य स्वयंसेविकाहरूलाई प्रोत्साहन गर्ने कार्यक्रम ल्याइने छ ।
२४. पूर्णखोप दिगोपनाको लागि कार्यक्रमलाई निरन्तरता दिइने छ । समय तालिका अनुसार पूर्ण खोप लगाएको कार्ड लिई आउने नगरपालिका भित्रका आमालाई सधन्यवाद प्रशंसा-पत्र दिने व्यवस्था गरिने छ ।
२५. यस नगरभित्र रहेका पोषण कार्यक्रम प्रभावकारी बनाउन सुआहारा कार्यक्रमसँग समन्वय गरी कार्यक्रम सञ्चालन गरिने छ ।
२६. जिल्ला आयुर्वेद स्वास्थ्य केन्द्र गुल्मीको स्तरउन्नतिको लागि पहल गरिनेछ ।
२७. आयुर्वेद स्वास्थ्य केन्द्रबाट दिइने निःशुल्क सेवालालाई लक्षित समूहसम्म पुर्याइने छ ।
२८. आयुर्वेद स्वास्थ्य केन्द्रबाट सञ्चालित गाउँघर क्लिनिक सेवा, ज्येष्ठ नागरिक सेवा, योग शिविर र निःशुल्क स्वास्थ्य शिविरलाई वडा-वडामा क्रमशः विस्तार गर्दै लगिनेछ ।
२९. स्थानीयस्तरमा उपलब्ध जडीबुटीहरूको पहिचान, संवर्धन, संरक्षण गरी अधिकाधिक औषधि निर्माण गरी स्थानीय आयस्रोतमा टेवा पुर्याउन विशेष ध्यान दिइने छ ।
३०. जिल्ला आयुर्वेद स्वास्थ्य केन्द्रस्थित पञ्चकर्म केन्द्रलाई स्तरउन्नति सेवा विस्तार गरी देशकै नमूना केन्द्रको रूपमा विकास गर्दै लगिने छ ।
३१. ज्येष्ठ नागरिकहरूका लागि सबै वडाहरूमा क्रमशः दिवाकालीन सेवा केन्द्रको व्यवस्था गरिने छ ।
३२. लैङ्गिक विभेदलाई हटाई महिलामैत्री नगरको रूपमा विकास गर्न पहल गरिनेछ ।

३३. नगर क्षेत्रभित्र रहेका खरका छानाहरूलाई विस्थापित गरी क्रमशः ४ वर्षभित्रमा टिनका छाना छाउने कार्य सम्पन्न गरिनेछ ।
३४. राष्ट्रिय तथा अन्तराष्ट्रिय गैर सरकारी संघ संस्थाहरूलाई नगर क्षेत्रभित्र कार्यक्रम सञ्चालन गर्न आवश्यक सहयोग गरिने छ ।
३५. सामाजिक सुरक्षा भत्ता वितरण कार्यलाई सबै वडाहरूमा बैकिङ्ग प्रणाली मार्फत वितरण गर्ने कार्यलाई निरन्तरता दिइनेछ ।
३६. स्थानीयस्तरदेखि नै बालअधिकारको संरक्षण र सम्बर्द्धन गर्न बालमैत्री स्थानीय शासन प्रणालीलाई संस्थागत गर्दै लगिनेछ ।
३७. उच्च जोखिममा रहेका अपाङ्ग भएका व्यक्तिहरूको पुनःस्थापनाको लागि आवश्यक पहल गरिनेछ । वृद्धवृद्धा, अनाथ बालबच्चाको संरक्षणमा विशेष जोड दिइनेछ । सार्वजनिक भौतिक पूर्वाधार निर्माण गर्दा अपाङ्गमैत्री संरचना बनाइनेछ ।
३८. सामाजिक कुरीति, छुवाछुत तथा विभेद अन्त्य गर्ने खालका कार्यक्रमहरू सञ्चालन गरिनेछ ।
३९. मौलिक संस्कृति, भाषा, भेषभुषा संरक्षणतर्फ आवश्यक व्यवस्था मिलाइनेछ । सबै जातजातिको साहित्य, कला, भाषा, इतिहास, संस्कृतिको सम्बर्द्धन तथा संरक्षण गर्ने नीति लिइनेछ ।

वातावरण तथा विपद् व्यवस्थापन तर्फ

१. रेसुङ्गा नगरपालिकाको गौरवको योजनाको रूपमा व्यवस्थित ल्याण्ड फिल्ड साईटको निर्माण तथा सञ्चालन गरिने छ ।
२. सामुदायिक वन, निजी जग्गा तथा नगरभित्र निर्माण भएका सडकको किनारामा निर्माणसँगै अग्निसो, बाँस जस्ता बोटविरुवा रोप्ने कार्यलाई नमुनाको रूपमा सञ्चालन गरिनेछ ।
३. विपद् व्यवस्थापन कोष तथा विपद् व्यवस्थापन कार्यविधि तयार गरी उक्त कोषलाई समयानुकूल वृद्धि र भरपर्दो बनाई विपद् व्यवस्थापनमा सहयोग गरिनेछ ।
४. कार्यविधि निर्माण गरी सरसफाइको क्षेत्रमा काम गरिरहेका टोल विकास संस्थाहरूलाई नगरपालिकासंग आवद्ध गर्दै आवश्यकता अनुसार वडा वडामा विस्तार गरिनेछ ।
५. टोल विकास संस्थाका सदस्यहरूलाई व्यवस्थित फोहर मैला भएका स्थानहरूमा भ्रमण गराइनेछ ।

६. नगरपालिकाभित्र निजी साभेदारीमा नगरमा पाइने जडीबुटिको पहिचान परीक्षण नमुना नर्सरी निर्माण, व्यावसायिक रूपमा औषधि उत्पादनमा प्राविधिक एवं आर्थिक सहयोग गरिनेछ ।
७. नगरपालिकाभित्र एक वडा एक पोखरीलाई निरन्तरता दिई प्राकृतिक र परम्परागत पोखरी संरक्षणका साथै सिंचाई पुनर्नसकेका क्षेत्रहरूमा आकासे पानी सङ्कलन गरी सिंचाई गर्नका लागि पोखरी निर्माणमा विशेष जोड दिइनेछ । यस कार्यलाई जलाधार रहेको क्षेत्रमा पनि लागू गरिने छ । पर्यटकीय क्षेत्र नगरभित्र संभ्याव्यताको आधारमा जलाशय/पोखरी निर्माण गर्ने कार्यलाई अघि बढाइनेछ ।
८. नगरपालिकालाई घरभित्रको वायु प्रदूषणमुक्त बनाइनेछ ।
९. सार्वजनिक शौचालय निर्माण, जनचेतना एवं सरसफाइमा प्राविधिक एवं आर्थिक सहयोग गरी वातावरणीय प्रदूषण कम गर्न पहल गरिनेछ ।
१०. जलवायु परिवर्तनबाट पर्ने प्रभाव न्यूनीकरणको लागि सम्बद्ध पक्षको लागत सहभागितामा जलवायु अनुकूलन कार्यक्रमहरू सञ्चालन गरिनेछ ।
११. साना सहरी विकास क्रममा रहेका बजार क्षेत्रमा भवन लगायत भौतिक निर्माण कार्यगर्दा सडकको मापदण्ड, ढल, खेल मैदान, पार्क जस्ता विषयहरूलाई प्राथमिकता दिई निर्माण गर्न सबैलाई सूचित गरिनेछ । रेसुङ्गा नगरपालिकाका बजारउन्मुख क्षेत्रमा नगर विकास मापदण्ड अनुरूप कार्य गरिनेछ ।
१२. सडक तथा अन्य भौतिक पूर्वाधार निर्माण गर्दा बन जंगल, जडीबुटी, पानीका मुहान तथा बन्यजन्तुलाई असर नपर्ने गरी निर्माण गर्ने र जैविक विविधता तथा पर्यावरणीय संरक्षण गर्न उपभोक्ता समितिहरूलाई जागरूक गराइनेछ ।
१३. रेसुङ्गा नगरपालिकालाई वातावरण मैत्री नगरपालिका घोषणा गर्न आवश्यक पूर्वाधार तथा सूचकहरू पूरा गर्दै लगिनेछ ।

पूर्वाधार विकासतर्फ

१. नगर क्षेत्रभित्र ठूला पूर्वाधार निर्माणलाई प्रदेश र संघस्तरीय योजनाहरू वर्गीकरण गरी प्रदेश र संघसंग माग गरिनेछ ।
२. नगरपालिका क्षेत्रभित्र विद्युत आपूर्तिमा सहजता ल्याउन जिल्लामा छोटो दूरीवाट विद्युत आपूर्ति व्यवस्था मिलाउन र रेसुङ्गा नगरभित्र विद्युत सब स्टेशन बनाउन पहल गरिनेछ ।
३. नगरका सबै वडाका प्रत्येक सडकको छुट्टाछुट्टै निर्धारित मापदण्ड अनुसार होर्डिङ्गबोर्ड राख्ने व्यवस्था मिलाइनेछ । सडकको निर्धारित मापदण्ड कम्तिमा १४ फिट र

- बढीमा ३० फिटसम्म कायम गरी घर निर्माण गर्दा कम्तिमा ५ फिट सेड ब्याक छोड्नु पर्ने व्यवस्थालाई कडाईका साथ पालना गराइनेछ ।
४. नगर क्षेत्रभित्रका सबै निर्मित घरहरूलाई निर्धारित मापडण्ड अनुसार नक्सा पासको प्रक्रियाभित्र ल्याइनेछ ।
 ५. नगर क्षेत्रभित्र नगर यातायात सेवा सञ्चालनको लागि आवश्यक पहल गरिनेछ ।
 ६. नगर क्षेत्रभित्र शुरु गरिएको पार्किङ तथा नगर क्षेत्रभित्र ट्राफिक व्यवस्थापनलाई अभि व्यवस्थित गर्दै लगिनेछ ।
 ७. रेसुङ्गा नगरपालिकाको नयाँ नापी गर्नको लागि सम्बन्धित निकायमा पहल गरिनेछ ।
 ८. रेसुङ्गा नगरपालिकाका सबै वडाहरूलाई समेट्ने गरी नगर चक्रपथ निर्माण कार्यलाई अगाडि बढाइनेछ ।
 ९. आन्तरिक र बाह्य पर्यटक भित्राउन रेसुङ्गा र अर्जुन क्षेत्रको गुरुयोजना तयार गरी पर्यटन प्रवर्द्धन गरिनेछ । साथै केवलकार सञ्चालनको लागि अध्ययन गरिनेछ ।
 १०. तम्घास भित्रको बाटोलाई शहरी मार्गको रूपमा घोषणा गरी वैकल्पिक सडक मार्ग (वाईपास) को व्यवस्था पहल गरिनेछ ।
 ११. विद्यमान उर्जा संकट न्यूनीकरणका लागि वैकल्पिक उर्जा प्रविधिमा जोड दिइनेछ । सडक सौर्य बत्तीको व्यवस्थापन गर्नका लागि लागत साभेदारीमा कार्यक्रम सञ्चालन गरिनेछ ।
 १२. नगरपालिका क्षेत्रभित्र कृषि उपज सामग्रीहरू भण्डारणको लागि उपयुक्त स्थानमा कोल्ड स्टोर निर्माण गरिनेछ ।
 १३. नगरपालिका क्षेत्रभित्र र त्यससंग जोडिएका वडा, गाउँपालिका तथा जिल्ला जोड्ने सडक, पुल निर्माण गर्न सम्भाव्यता अध्ययन गरी निर्माण गर्न पहल गरिनेछ ।
 १४. रेसुङ्गा नगरपालिका क्षेत्रमा पर्ने सहायक राजमार्ग मापडण्ड १० मिटर कायम गरी निर्माण कार्य अगाडि बढाउन सडक परियोजनामा पहल गरिनेछ ।
 १५. रेसुङ्गा विमानस्थलमा परीक्षण उडान भैसकेकोले नियमित उडानका लागि आवश्यक पर्ने पूर्वाधार निर्माणका लागि पहल गरिनेछ ।
 १६. नगरक्षेत्रभित्र प्रयोगमा रहेका सडकहरूको सार्वजनिक वाटो कायम गर्नका लागि लागत कट्टा गर्ने कार्यलाई अगाडि बढाइनेछ । खुल्ला सार्वजनिक स्थानको संरक्षण सम्बर्द्धन गरी होर्डिङ बोर्ड राखिनेछ ।
 १७. नगरक्षेत्रभित्र रहेका घनाबस्ती तथा वजार क्षेत्रका खोल्साहरूमा सतह ढलान गरी ढल निकासको व्यवस्थापन गर्ने प्रक्रिया अगाडि बढाइनेछ ।

१८. नगर यातायात गुरुयोजनालाई अध्यावधिक गरी नगरस्तरका प्राथमिकतामा परेका सडकहरूलाई नयाँ निर्माण/मर्मत/स्तरोन्नति गरिनेछ ।
१९. नगरस्तरीय सडकहरूलाई स्तरोन्नति गरी बाट्टै महिना गाडी चलाउनेतर्फ प्रोत्साहित गरिनेछ ।
२०. सडक निर्माण तथा मर्मतसम्भार गर्दा श्रममूलक, वातावरण मैत्री र सहभागितामूलक अवधारणालाई प्राथमिकता दिइनेछ ।
२१. १५ लाखभन्दा माथिका योजनाहरूको प्रभाव मूल्याङ्कन गर्ने व्यवस्था मिलाइनेछ ।
२२. नगरका सडकहरूमा कि.मि. पोष्ट राख्ने व्यवस्था मिलाइनेछ ।
२३. वातावरणीय पक्षलाई मध्यनजर राख्दै वर्षादको समयमा (श्रावण र भदौसम्म) सडकमा डोजर चलाउन नपाइने व्यवस्थालाई कार्यान्वयन गरिनेछ तर पहिरोले आवागमन अवरुद्ध भएमा प्रयोग गर्न सकिने छ ।
२४. उपभोक्ता समिति मार्फत् सञ्चालनहुने भौतिक योजनाहरूमा लागत अनुमानको न्यूनतम १० प्रतिशत रकम सहभागिताका आधारमा योजना सञ्चालन गरिनेछ ।
२५. भवन निर्माण गर्दा भूकम्पीय जोखिमता न्यूनीकरण गर्नेतर्फ जोड दिई भवन आचार संहिताको पालना गरिने छ ।
२६. बजार तथा शहरी क्षेत्रमा भवन तथा घर निर्माण गर्दा प्रयोजन अनुसार पार्किङ्ग व्यवस्थालाई समेत मध्यनजर गरी नक्शा स्वीकृत गरिनेछ ।
२७. संघसंस्था तथा सरकारी निकायले घरबहालमा लिदा प्रयोजन अनुसार पार्किङ्गको व्यवस्था समेतलाई मध्यनजर गरी घरबहाल लिनुपर्ने व्यवस्था अवलम्बन गरिनेछ ।
२८. सबै वडामा वडा कार्यालय भवन निर्माण गर्न आवश्यक पहल गरिनेछ ।

अरुंथागत विकास, सेवा प्रवाह र सुशासन तर्फ

१. नगर तथा वडा कार्यालयहरूलाई प्रविधियुक्त बनाई सार्वजनिक सेवा प्रवाहलाई सरल, सहज, निष्पक्ष, पारदर्शी, मितव्ययी र प्रतिस्पर्धी बनाई प्रत्येक नागरिकले सुशासनको अनुभूति गर्ने वातावरण सिर्जना गरिनेछ ।
२. पारदर्शिता एवं सुशासनका लागि नगरपालिकासँग सम्बन्धित सम्पूर्ण सूचनाहरूलाई विभिन्न सञ्चार माध्यमबाट सार्वजनिकीकरण गर्ने कार्यलाई प्रभावकारी बनाइने छ ।

३. रेसुङ्गा नगरपालिकाभित्रको भौगोलिक, सामाजिक, आर्थिक तथा पूर्वाधारको यथार्थ स्थिति देखिने गरी नगर पार्श्वचित्र तयार गरिनेछ ।
४. नगरपालिकाबाट सम्पादन हुने कामहरूलाई थप प्रभावकारी बनाउन आवश्यक विषयगत र क्षेत्रगत कोषहरू स्थापना गरिनेछ । कोष सञ्चालनका लागि कार्यविधि, निर्देशिका बनाई लागु गरिनेछ ।
५. नगरपालिकाका जनप्रतिनिधि एवं कर्मचारीहरूको क्षमता अभिवृद्धि गर्ने तालिम तथा अभिमुखीकरण कार्यक्रमहरू सञ्चालन गरिने छ । कर्मचारी, जनप्रतिनिधि तथा उपभोक्ताहरूलाई अन्य स्थानीय तहको अनुकरणीय कार्य हेर्न अवलोकन भ्रमण आयोजना गरिने छ ।
६. बजेट तथा कार्यक्रम कार्यान्वयनमा प्रभावकारिता ल्याउन बजेट तथा कार्यक्रम कार्यान्वयन कार्ययोजना बनाई लागु गरिनेछ ।
७. वित्तीय पारदर्शिता, उत्तरदायित्व र वित्तीय अनुशासनका लागि सामाजिक लेखा परीक्षण, सार्वजनिक सुनुवाईलाई अनिवार्य गरिनेछ भने उपभोक्ता/ लाभग्राही समूहलाई सो सम्बन्धमा अनुशिक्षणको व्यवस्था गरिनेछ ।
८. बजेट कार्यान्वयन तथा सेवा प्रवाहमा प्रभावकारिताका लागि राष्ट्रसेवक कर्मचारी तथा उपभोक्ता समितिहरूलाई उचित प्रोत्साहन गर्ने नीति लिनेछ ।
९. नगरस्तरीय सरसफाइ कार्यक्रमलाई फोहर मैला व्यवस्थापन समिति मार्फत् व्यवस्थापन गरिनेछ ।